

ॐ नमः संविद्वपुषे परमशिवाय ।

अथ

श्रीवातूलनाथसूत्राणि ।

श्रीमदनन्तशक्तिपादविरचितवृत्तिसमेतानि ।

संघट्टवट्टनवल्लोदितनिर्विकार-

शून्यातिशून्यपदमव्ययबोधसारम् ।

सर्वत्र खेचरदशा प्रविराजते यत्

तन्नौमि साहसवरं गुरुवक्त्रगम्यम् ॥ १ ॥

सर्वोलङ्घनवृत्त्येह निर्निकेतोऽक्रमक्रमः ।

कोऽप्यनुत्तरचिद्व्योमस्वभावो जयतादजः ॥ २ ॥

श्रीमद्वातूलनाथस्य हृदयाम्भोधिसंभवम् ।

पूज्यपूजकपूजाभिः प्रोज्झितं यन्नमामि तत् ॥ ३ ॥

येनेह सर्ववृत्तीनां मध्यसंस्थोऽपि सर्वदा ।

महाव्योमसमाविष्टस्तिष्ठाम्यसिद्धिराविलः ॥ ४ ॥

तमपूर्वमनावेशमस्पर्शमनिकेतनम् ।

संविद्रिकल्पसंकल्पघट्टनं नौम्यनुत्तरम् ॥ ५ ॥

योगिनीवक्त्रसंभूतसूत्राणां वृत्तिरुत्तमा ।

केनापि क्रियते सम्यक्परतत्त्वोपबृंहिता ॥ ६ ॥

इह किल षड्दर्शनचतुराम्नायादिमेलापपर्य-
न्तसमस्तदर्शनोत्तीर्णमकथ्यमपि श्रीमद्वातूल-
नाथस्य पीठेश्वर्य उच्छुष्मपादौघमुक्त्वा तदनु
परमरहस्योपबृंहितत्रयोदशकथासाक्षात्कारदृ-
शा क्रमाक्रमास्तिनास्तितथ्यातथ्यभेदाभेदस-
विकल्पनिर्विकल्पभवननिर्वाणकलङ्कोज्झितं कि-
मप्यनवकाशं परं तत्त्वं सूत्रमुखेनादिशन्ति-
यत्रेदमादिसूत्रम्

महासाहसवृत्त्या स्वरूपलाभः ॥ १ ॥

अतितीव्रातितीव्रतरविशृङ्खलशक्तिपाताघ्रा-
तस्य स्वस्वरूपसमाविष्टस्य कस्यचित् क्वचित्
कदाचित् अकस्मादेव 'महासाहसवृत्त्या' घस्म-
रमहाघनतरपरनादोल्लासस्फारेण सविकल्प-
निर्विकल्पात्मकसमस्तसंविन्निवहघटनान्निराव-
रणमहाशून्यतासमावेशनिष्ठया 'स्वरूपलाभः'
समस्तकल्पनोत्तीर्णत्वादकृतकनिरवकाशानिरु-
त्तरनिस्तरङ्गनिरवधिनिर्निकेतास्पर्शसंवित्प्राप्ति-
र्भवति,—इति रहस्यार्थः । महासाहसवृत्त्यानुप्रवे-
शश्च वक्ष्यमाणकथितक्रमेणाधिगन्तव्यः ॥ १ ॥

श्रीमदनन्तशक्तिपादविरचितवृत्तिसमेतानि । ३

झटिति सर्वोल्लङ्घनक्रमेणानिकेतस्वरूपप्राप्ति-
साक्षात्कारमहासाहसचर्चासंप्रदायं निरूप्य,
इदानीं तत्रैव सर्ववृत्तिमहासामरस्यमेककाले
प्रचक्षते

तल्लाभा[च्छुरिता यु]द्युगपद्वृत्ति-
प्रवृत्तिः ॥ २ ॥

वृत्तीनां दृगादिमरीचिरूपाणां तथा राग-
द्वेषाद्युन्मेषवतीनां 'युगपत्' तुल्यकालं क्रमप-
रिपाद्युल्लङ्घनेन अक्रमप्रवृत्त्या 'तल्लाभाच्छु-
रिता' तत्तेन प्रागुक्तमहासाहसदशासमावे-
शक्रमप्राप्येण स्वरूपलाभेन कालाकालकल्प-
नोत्तीर्णालंग्रासवपुषा महानिरीहेणाच्छुरिता
स्पृष्टा स्वस्वरूपतां नीता 'प्रवृत्तिः' प्रकर्षेण
वर्तमाना वृत्तिः सततमच्युततया तत्समावे-
शेनावस्थानमित्यर्थः । इत्यनया उक्तिभङ्गा
सर्ववृत्तीनां समनन्तरमेव सर्वोत्तीर्णमहाशून्य-
ताधाम्नि धामरूपे तन्मयतया परस्परविभेद-
विगलनेन उदयपदुव्यामेव सततमवस्थितिः
स्थितेत्यर्थः ॥ २ ॥

इत्यनया उक्तिभङ्गा तुल्यकालकथनोपदेशमुक्त्वा, इदानीं पुस्तककथां निरूपयन्ति
उभयपट्टोद्धटनान्महाशून्यताप्रवेशः ॥३॥

श्रीमन्निष्क्रियानन्दनाथानुग्रहसमये श्रीगन्धमादनसिद्धपादैरकृतकपुस्तकप्रदर्शनेन या परपदे प्राप्तिरुपदिष्टा सैव वितत्य निरूप्यते । सप्तरन्ध्रक्रमोदितसप्तशिखोल्लासात्मकः प्राणप्रवाहोदयः स एवोर्ध्वपट्टकः पूर्णवृत्त्युदयः, रन्ध्रज-जिह्वयसुषिरनालिकाप्रवाहप्रसृतोऽपानरूपोऽधःपट्टकः पञ्चेन्द्रियशक्तिवेष्टितः पञ्चफणधर्मानि-गड् बन्धकोऽधःस्थितः । तस्य वलयद्वयं जाग्रत्स्वप्ना-मकमुन्मुद्य ग्रन्थिनिबन्धनमपहृत्य 'उभयपट्टोद्धटनात्' प्राणापानद्वयविदारणात् मध्यवर्ती यः प्राणरूपो महाशून्यतास्वभावः कुलाकुलविकल्पादशोज्झितोऽव्यपदेश्यमहानिरावरणनिरत्ययवेद्यवेदकनिर्मुक्तो वर्णावर्णनिवर्णोत्तीर्णः स्पर्शास्पर्शप्रथापरिवर्जित उपचारात्परमाकाशाद्यभिधानैरभिधीयते । तत्र 'प्रवेशः' तत्समावेशतया सामरस्यावस्थितिः स एव प्राप्तमहोपदेशनामाविर्भवतीत्यर्थः ॥ ३ ॥

इत्थं महानयोक्तृदृशा सर्वशास्त्रप्रपञ्चोत्ती-
र्णत्वादवाच्यं किमपि महोपदेशसाक्षात्कारमु-
भयपट्टकाकारसदसद्रूपद्वयनिवारणेन निस्तरङ्ग-
परव्योमसमावेशसर्वावेशविवर्जितमासूत्रितम-
हाशून्यतासमावेशमावेद्य, इदानीं युग्मोपसं-
हारात् कैवल्यफलं तन्मयतया उपवर्ण्यते

युग्मग्रासान्निरवकाशसंविन्निष्ठा ॥ ४॥

पृथिव्यादिमहाभूतपञ्चकस्य एकैकस्मिन्
ग्राह्यग्राहकतया युग्मवृत्त्युदयसंव्यवस्थितिः ।
तत्र गन्धप्राधान्यात् धरातत्त्वस्य पायुघ्राणरूपेण
द्विप्रकारता । अतत्त्वस्य च रसप्रधानतयोप-
स्थरसनारूपेण द्वैविध्यम् । तेजस्तत्त्वस्य रूपप्रा-
धान्यात् पादनेत्रभेदेन द्वयरूपता । वायुतत्त्वस्य
स्पर्शप्राधान्यात् त्वक्पाणिस्वभावतो द्विधा
गतिः । आकाशतत्त्वस्य शब्दप्राधान्यात् वाक्छ्रो-
त्रभेदेन द्विप्रकारतयैव बहुधात्वम् । अथवा
पृथिव्यप्स्वरूपौ भोग्यस्वरूपाववस्थितौ । तेजो-
वाय्वाख्यौ भोक्तृस्वभावौ संस्थितौ । आकाशं
चैतद्युग्मान्तरस्थं सत्सुषिरतया सर्वप्रनाडिका-

न्तरोदितं च बहुधा विभक्तम् । पृथिव्यादिवा-
 य्वन्तं भूतचतुष्टयं भोग्यरूपमाकाशं च भोक्तृ-
 स्वभावमिति वा । भोग्येऽपि भोक्ता सदैव तिष्ठति;
 भोक्तृर्यपि भोगो नित्यं विभाति । एवमुक्त-
 चमूना युक्त्या प्रत्येकं पृथिव्यादिमहाभूतपञ्चकं युग्मेन
 द्वयविभूत्या अनारतं प्रोल्लसतीत्यभिप्रायः ।
 अथवा प्रत्येकं व्यक्ताव्यक्ततया बहिरन्तर-
 तया शान्तोद्भक्ततया वा विभाति । एतत्प-
 ञ्चकस्थानसंस्थितयुग्मस्य 'ग्रासात्' संहरणात्
 'निरवकाशसंविन्निष्ठा' निरवकाशा येयं संवित्
 तस्या निष्ठा सम्यग्विपर्यस्ततया संस्थितिः ।
 निरवकाशसंवित्वेन नापि सविकल्पसंविदुन्मे-
 षैरवकाशो लभ्यते, नापि, निर्विकल्पसंवित्स्व-
 भावेन प्रवेशोऽधिगम्यते । इत्थमप्रमेयत्वान्नि-
 रुत्तरपरमाद्वयस्वभावत्वाच्च निरवकाशसंविदि-
 होच्यते । तस्या निष्ठा वरगुरुप्रदर्शितदृशा
 सततमच्युता गतिः केषांचिद्भवतीत्यर्थः । एवं
 द्वयात्मककुलकौलकवलनेन निरुपाधिनीरूप-
 निःस्वरूपतादात्म्यं भवतीत्यर्थः ॥ ४ ॥

द्वयविगलनेन परतत्त्वावस्थितिं युग्मचर्चा-
गमनिकया इह उक्त्वा, तदनु संघट्टकथा-
साक्षात्कारो निरूप्यते

सिद्धयोगिनीसंघट्टान्महामेलापोदयः॥५॥

सिद्धाश्च योगिन्यश्च ताः सिद्धयोगिन्यः
विषयकरणेश्वरीरूपाः । तासां संघट्टः संगमो
ग्राह्यग्राहकोभयसंश्लेषः परस्परागूरणक्रमेणा-
लिङ्गनम् । तेन आलिङ्गनेन सदैव 'महामेलापो-
दयः' महामेलापस्याहन्तेदन्तात्मकद्वयविगल-
नात् निरुत्तरचिद्योम्नि सततं महासामरस्यात्म-
कस्य सर्वत्र प्रत्यक्षतया उदयः समुल्लासो
भवति इत्यर्थः । वेद्यवेदकद्वयाप्रथनप्रवृत्त्या
परमाद्वयसमावेशः सर्वत्रावस्थित इत्युक्तं
भवति ॥ ५ ॥

उभयविगलनेन सदैव महामेलापोदयमु-
क्त्वा, तदनु कञ्चुकत्रयोल्लङ्घनेन निरुत्तरपद-
प्राप्तिं कटाक्षयन्ति

त्रिकञ्चुकपरित्यागान्निराल्यपदाव-

स्थितिः ॥ ६ ॥

त्रिकञ्चुकस्य भाविकभौतिकशून्यभेदभि-

न्नस्य । तत्र भाविकं शब्दाद्यहंकारपर्यन्तं
 तन्मात्ररूपं, भौतिकं पृथिव्यादिरूपं, शून्यं
 निरीहाख्यं वासनास्वरूपं च । अथवा भाविकं
 घटाकारं बाह्यं ग्राह्यविषयरूपं, भौतिकं
 पुनरान्तरमिन्द्रियात्मकं ग्रहणरूपं, शून्यं तदु-
 भयमध्यमाकाशम् । अथवा भाविकं स्वप्नावस्था
 सृष्टिरुच्यते, भौतिकं जाग्रत्प्रथा स्थितिर्निग-
 द्यते, शून्यं सुषुप्तदशा संहारोऽभिधीयते । इत्थं-
 संस्थितस्य त्रिकञ्चुकस्य 'परित्यागात्' सद्भ्या-
 सात् 'निराख्यपदावस्थितिः' निर्गता आख्या
 अभिधानं यस्य असौ निराख्यः अव्यपदेश्य-
 मनुत्तरं वागुत्तीर्णं परं धाम, तस्मिन् सर्वोत्ती-
 र्णानिकेतनपरमाकाशेऽवस्थितिः सदैव अपरि-
 च्युतस्वभावनिष्ठा भवतीति संबन्धः ॥ ६ ॥

इत्थं कञ्चुकत्रयोल्लङ्घनेन तुर्यपदप्राप्तिं निरू-
 प्य, इदानीं सर्ववाक्प्रथासु निरावरणासु स्वरभू-
 तिविजृम्भैव प्रथते सदैव,—इति निरूपयन्ति

वाक्कृतुष्टयोदयविरामप्रथासु स्वरः

प्रथते ॥ ७ ॥

आदौ तावत् वाक्कृतुष्टयं निर्णीयते । निराव-

रणनिरवकाशोदयनिरुत्तरनिस्तरङ्गपरमनभसि
 उच्छलत्किंचिच्चलनात्मकप्रथमस्पन्दविकास-
 स्वभावा वर्णरचनां मयूराण्डरसन्यायेन अ-
 द्वयमहासामरस्यतया अन्तर्धारयन्ती परेति
 प्रथिता । सैव च अनाहतनादस्वरूपतामवाप्ता
 निर्विभागधर्मिणी समस्तवर्णोदयं वटधानि-
 कावदन्तर्धारयन्ती द्रष्टृस्वभावा पश्यन्तीति
 व्यपदेश्या । सैव च संकल्पविकल्पनिवह-
 निश्चयात्मबुद्धिभूमिं स्वीकृतवती, वर्णपुञ्जं
 शिम्बिकाफलन्यायेन अन्तर्धारयन्ती मध्यमा
 इत्यभिहिता । सैव हृत्कण्ठताल्वादिस्थानकर-
 णक्रमेणाहता सती वर्णविभवमयश्लोकादिवत्
 भेदरूपं प्रकटयन्ती रूपादिसमस्तविश्वप्रथां च
 व्यक्ततामापादयन्ती वैखरीत्युक्ता । इत्थं
 निरवकाशात् संवित्पदात् वाक्कतुष्टयमविरत-
 मनिरोधतया प्रथते । एवमीदृक्स्वभाववाक्कतु-
 ष्टयस्य उदयश्च विरामश्च तावुदयविरामौ
 सृष्टिसंहारौ, तयोः प्रथा व्यक्ताव्यक्ततया
 सदैव अविरतमुल्लसन्त्यः स्फुरन्त्यः, तासु

‘स्वरः’ अनाहतहतोत्तीर्णमहानादोल्लासविकास-
 स्वभावः ‘प्रथते’ सविकल्पनिर्विकल्पसंविदु-
 त्तीर्णपरवियदुदयमेव प्रकाशितं सततम-
 करणप्रवृत्त्या प्रयातीत्यर्थः । इत्थं नानाभेदो-
 ल्लासप्रकाशरूपेषु वर्णनिवहोदयेषु मध्यात्
 प्रतिवर्णान्तरे वाक्क्रतुष्टयक्रमेण अखण्डितवृत्त्या
 स्वस्वरूपमपरित्यज्य यथामुखोपदिष्टनीत्या स्वर
 एव प्रथते,—इत्युक्तं भवति ॥ ७ ॥

इति वाक्क्रतुष्टयोदयक्रमेण निरावरणस्वरो-
 दयः सर्वत्र सर्वकालं स्फुरति,—इति निरूप्य,
 इदानीं रसत्रितयाभोगे सति परं धामैव
 निरुत्तरं चकास्ति,—इति निगद्यते

रसत्रितयास्वादनेनानिच्छोच्छलितं

विगतबन्धं परं ब्रह्म ॥ ८ ॥

रसत्रयं गुरुमुखोदितदृशा मनागीषत्

प्रकाश्यते । मूलाधारपयोधराधारप्रथिताकृत्रि-
 मरसत्रितयाभोगे सति ‘अनिच्छोच्छलितं’
 निष्कामतया प्रोल्लसितं ‘विगतबन्धं’ विरहित-
 भेदप्रथात्मकसंसारावग्रहं शान्तचित्रोभयवि-

श्रीमदनन्तशक्तिपादविरचितवृत्तिसमेतानि । ११
नमोऽस्तु

ध्वजस्वरूपसमुत्तीर्णं किमपि निरुत्तरप्रकृ-
ष्टतरामर्शसंवित्स्वभावं परं ब्रह्मैव सततमन-
स्तमितस्थित्या विजृम्भत इत्यर्थः । एतदेव
रहस्यक्रमेणोच्यते । मूलाधारस्तु प्रथमप्रति-
भोल्लासमहानादविशेषः सृष्टिस्वभावः भेदाभे-
दात्मकसंवित्पदार्थप्रथमाश्रयभित्तिभूतत्वात् ।
पयोधरस्तु पयः समस्ताप्यायकत्वात् सर्वाश्रय-
संवित्स्वरूपं तदेव धारयति स्थितिप्ररोहमव-
लम्बयति यः स्पन्द आद्योन्मेष एव सर्वपदा-
र्थावभासनात् स्थितिरूपः । आधारस्तु जडा-
जडभावपदार्थोपसंहारकत्वात्प्रत्यावृत्तिसंवित्स्व-
भावः संहारः । एतन्नयोद्भूतं रसरूपं तत्तदनु-
भवचमत्कारसामरस्यमास्वाद्य स्वात्मनि अकृ-
तकृत्वमुद्रानुप्रवेशात् विमृश्य, तुर्यस्वभावो
महासंहाराख्योऽनवरतं परमाद्वयतया विभा-
तीति रहस्यार्थः ॥ ८ ॥

एवं निरवकाशभङ्गा रसत्रितयचूर्वास-
प्रदायं निरूप्य, इदानीं देवीचतुष्टयकथासा-
क्षात्कारः प्रकाशयते

देवीचतुष्टयोह्लासेन सदैव स्ववि-
श्रान्त्यवस्थितिः ॥ ९ ॥

देवीचतुष्टयं क्षुत्तृडीर्ष्यामननाख्यम् । तत्र
च सर्वग्रासनिरतत्वात् क्षुदेव महासंहारः ।
सर्वशोषकत्वात् तृडेव संहारः । ईर्ष्या द्वयप्रथा-
पादिका ग्राह्यग्राहकपरिग्रहग्रथिता स्थितिरूपा ।
मनना च संकल्पविकल्पोह्लासरूपा सृष्टिः ।
एतद्रूपस्य देवीचतुष्टयस्य च 'उह्लासेन' घस्मर-
संवित्प्रवाहप्रवृत्त्या प्रथनेन 'सदैव' सर्वकालं
प्रत्येकं चातुरात्म्येनोद्योगाभासचर्वणालंग्रा-
सवपुषा स्वस्वरूपावस्थितिः पञ्चमपदातिशा-
यिनी निरवकाशसंविन्निष्ठा स्थितेत्यर्थः ॥ ९ ॥

इत्यनेन सूत्रेण देवीचतुष्टयकथाक्रमं
प्रकाश्य, इदानीं द्वादशवाहचक्ररहस्यं नि-
रूप्यते

द्वादशवाहोदयेन महामरीचि-
विकासः ॥ १० ॥

मनःसहितं श्रोत्रादिबुद्धीन्द्रियपञ्चकं, तथा
बुद्धिसहितं वागादिकर्मेन्द्रियपञ्चकम्, एतदु-

भयसमूहो 'द्वादशवाहः' । तस्य उल्लासः अहे-
तुकेन केनापि अतिविशृङ्खलतरधामनिरुत्तर-
निस्तरङ्गपरस्वातव्यवृत्त्या घस्मरसंवित्प्रवाहः
तेन महामरीचीनां निरावरणक्रमेण प्रत्येक-
स्मिन् प्रवाहे उद्योगावभासचर्वणालंग्रासवि-
श्रान्तिरूपाणां महासंविद्रश्मीनां 'विकासः'
नियतानियतचिदचित्प्रथाविगलनेन नित्यवि-
कस्वरस्वभावो महाप्रबोधः सततमविनश्वर-
तया सर्वत्र सर्वतः सर्वदैव स्थित इति महा-
वाक्यार्थः ॥ १० ॥

इत्यकरणसिद्धं सदैव निरावरणपदसमावेशं
द्वादशवाहोदयदृशा प्रकाश्य, इदानीं चर्याप-
ञ्चकसंप्रदायं निरूपयन्ति

चर्यापञ्चकोदये निस्तरङ्गसमावेशः ॥ ११ ॥

चर्यापञ्चकं त्वनाश्रितावधूतोन्मत्तसर्वभक्ष्य-
महाव्यापकस्वरूपम् । तस्य उदयो नियता-
नियतशक्तिसमूहान्तरोदितो विकासस्वभाव
उल्लासः । तस्मिन्सति 'निस्तरङ्गसमावेशः' आ-
णव-शाक्त-शास्त्रभवोदयरूपसमस्ततरङ्गपरिवर्जि-

विवेचन

तसमावेशलक्षणनिरुत्तरसमावेशधर्मेव प्रथत
 इत्यर्थः । चर्यापञ्चकक्रमं च वितत्य निरूपयामि ।
 तत्र अनाश्रिता निराधारत्वात् परमाकाशरूपा
 श्रोत्रसुषिरप्रदेशगमनेन स्वग्राह्यवस्तूपसंहर-
 णाय उद्गता ^{मावेरन्} ~~द्रा~~ अवधूता च अनियततया
 सर्वत्रविहरणदृक्शक्तिमार्गेण स्वसंहार्यस्वीकर-
 णाय उन्मिषिता । उन्मत्ता च विचित्तवत्स्वत-
 त्रतया ग्राह्याग्राह्यसंबन्धाविवक्षया स्वविषय-
 ग्रहणाय प्रथिता । सर्वभक्ष्या भक्ष्यसंस्कारनि-
 खिलकवलनशीला स्वसंहार्यपदार्थग्रसनाय
 उदिता । सर्वव्यापिका च त्वग्वृत्तिगमनिकया
 निखिलव्यापकत्वात् अशेषस्पर्शस्वीकरणाय
 उन्मिषिता;—इति चर्यापञ्चकोदयः ॥ ११ ॥

सततसिद्धचर्याक्रमं निरूप्य, इदानीं नि-
 र्निकेतपरज्ञानप्रकाशावलम्बनेन पुण्यपापनि-
 वृत्तिकथां निरूपयन्ति

महाबोधसमावेशात्पुण्यपापा-

संबन्धः ॥ १२ ॥

‘महाबोधः’ च ज्ञातृज्ञानज्ञेयविकल्पसंकल्पका-

लुप्यनिर्मुक्तो निःशमशमानिकेतनिर्धामधा-
मप्रथात्मकः परतरज्ञानस्वभावः क्रमाक्रमो-
त्तीर्णत्वात् महागुरुभिः साक्षात्कृतः । तस्य
'समावेशः' अकरणक्रमेण यथास्थितसंनिवेशेन
त्यागस्वीकारपरिहारतः सततमच्युतवृत्त्या तद्रू-
पेण स्फुरणम् । तस्मात् 'महाबोधसमावेशात्'
पुण्यपापयोः शुभाशुभलक्षणकर्मणोर्द्वयोः स्व-
फलद्वयवितरणशीलयोः 'असंबन्धः' असंश्लेषः
असंयोगश्च अनवरतं जीवत एव वीरवरस्य
अपश्चिमजन्मनः कस्यचित्सर्वकालमकृतकानु-
भवरसचर्वणसंतृप्तस्य अवभूमावेव बन्धमोक्षो-
भयोत्तीर्णमहामुक्तिः करतलामलकवत् स्थिते-
त्यर्थः ॥ १२ ॥

स्वस्वरूपप्राप्तिपूर्वकं पुण्यपापतिरस्कारचर्चा-
क्रममुक्त्वा, इदानीं स्वरसिद्धमौनकथामुद्धाट-
यन्ति

अकथनकथाबलेन महाविस्मयमुद्रा-
प्राप्त्या खस्वरता ॥ १३ ॥

अकथनकथाबलं गुरुमुखोपदिष्टसंप्रदाय-

क्रमेण मनागिह चर्च्यते । अस्य अकारस्य
 हतानाहतानाहतहतानाहतहतोत्तीर्णतया चतु-
 र्धोदितरूपस्य कथनं वक्राम्नायचर्चासंनिवेशन-
 मित्यकथनम् । तत्र हतस्तावत् कथ्यते—हृत्क-
 ण्ठताल्वादिस्थानकरणसंनिवेशैर्हतः अकारा-
 दिहकारपर्यन्तनानापदार्थावभासकः । अनाह-
 तश्चास्वरमूलोल्लसितपरनादविस्फारस्तन्त्रीमध्य-
 मास्वरसंकेतक आकण्ठकूपान्तादुपचारतः कृत-
 प्रतिष्ठः । अनाहतहतश्च उभयाश्रितोन्मिषि-
 तोऽहतो विश्रान्तशङ्कुलीश्रवणगोपनोद्भिन्न-
 प्रथः श्रवणयुग्ममध्यवर्त्याकाशात् तत्त्वप्रति-
 विंबतत्त्वदेहतोऽपि हतोऽनाहतहतः । अनाह-
 तहतोत्तीर्णश्च महानिरावरणधामसमुल्लसितोऽ-
 विकल्प ईषच्चलत्तात्मकमहास्पन्दप्रथमकोटि-
 रूपः स्वरः संकोचविकासविरहात् परमविका-
 सरूपः अस्पर्शधर्मानुच्चार्यमहामन्त्रप्रथात्मकः ।
 तथा च अनाहतहतोत्तीर्णो यः स शृंगाटका-
 कारो रौद्रीस्वभावस्तुर्यः । अनाहतहतश्च अन-
 च्ककलात्मकवक्रसंस्थानो वामारूपः सुषुप्तः ।
 अनाहतश्च बाहुरूपाभ्विकाशक्तिर्या आगमे

निरूपिता तत्स्वरूपः स्वप्नः । हतश्रायुधा-
 कारो ज्येष्ठास्वभावो जाग्रत् । इत्येतच्चतुष्टय-
 स्वभावस्य आद्यवर्णस्य कथनं पारम्पर्यमुख-
 युक्तिविशेषः । तस्य बलं हतादिरूपत्रयोह-
 सितानाहतहतोत्तीर्णरावस्फुरत्तारूपं वीर्यं तेन
 'अकथनकथाबलेन' । तत्रैवमकथनं वाक्प्र-
 पञ्चोत्तीर्णमकथनमेव कथनं संक्रमणक्रमेण
 निर्निकेतस्वरूपावधानं तदेव बलमकृतकस्फा-
 रसारम् । तेन संक्रमणं च मनागिह वितन्यते ।
 प्राणपुर्यष्टकशून्यप्रमातृनिविष्टाभिमानविगल-
 नेन निस्तरङ्गप्रविकचच्चिद्धामबद्धास्पदो दैशि-
 कवरो निःस्पन्दानन्दसुन्दरपरमशून्यदृग्बलेन
 कार्यकरणकर्मनिरपेक्षतया यद्यत्किञ्चित्सर्वग-
 तात्मस्वरूपप्रतिपत्तौ अवलोकयति तत्तत्परतर-
 चिन्मयमेव सततं भवति,—इति नास्त्यत्र स-
 न्देहः । तथा चान्यद्व्याख्यान्तरमाह—कथनं
 तावत् षड्दर्शनचतुराम्नायमेलापक्रमसमूहेषु पू-
 जनक्रमोदितनियतानियतदेवताचक्रावलम्बने-

न स्फुरति । इह पुनः पूज्यपूजकपूजनसंबन्ध-
 परिहारेण श्रीमद्वातूलनाथादिसिद्धप्रवरवक्त्रा-
 म्नायदृशा सततसिद्धमहामरीचिविकास एव
 सर्वोत्तीर्णस्वरूपाविभिन्नः सर्वदैव सर्वत्र विरा-
 जते,—इत्यकथनकथाबलं तेन महाविस्मयप्राप्ति-
 भवतीति सम्बन्धः । ‘महाविस्मयः’ च विगतो
 विनष्टः स्मयो मितामिताहंकारदर्पः सर्वोल्लंघन-
 वृत्त्या स्वरूपानुप्रवेशः । अथ च महाविस्मयः
 स्वपरभेदविस्मरणात् झटिति निरन्तरनिरर्गल-
 खेचरवृत्तिसमावेशः । सैव सर्वमुद्राणां क्रोडी-
 करणात् ‘मुद्रा’ तस्या मौनपदसमावेशमयता ।
 तथा हेतुभूतया ‘खस्वरता’ त्रयोदशकथाकथन-
 सामरस्यात्मकः खस्वरस्तस्य भावः सामरस्य-
 प्रथनं भवतीत्यर्थः । खस्वरस्तु खमपि भाव-
 शून्यमपि स्वेन राति व्याप्नोति स्वीकरोति
 आदत्ते,—इति खस्वरः ॥ १३ ॥

षड्दर्शनचातुराम्नायिकसर्वमेलापकथात्रयो-
 दशकथासाक्षात्कारोपदेशभङ्ग्यानुत्तरपदाद्वय-
 तथा कस्यचिद्वधूतस्य पीठेश्वरीभिर्महामे-

लापसमये सूत्रोपनिबद्धो वक्राम्नायः प्रका-
शितः । तस्यैवेह मनाक् सतामवबोधार्थमस्मा-
भिर्वृत्तिरियं कृता इति शिवम् ।

इति परमरहस्यं वाग्विकल्पौघमुक्तं
भवविभवविभागभ्रान्तिमुक्तेन सम्यक् ।
कृतमनुपममुच्चैः केनचिच्चिद्विकासा-
दकलितपरसत्तासाहसोल्लासवृत्त्या ॥

समाप्तेयं श्रीमद्वातूलनाथसूत्रवृत्तिः ।
कृतिः श्रीमदनन्तशक्तिपादानाम् ।

श्रीमत्प्रतापभूभर्तुराज्ञया प्रीतये सताम् ।
मधुसूदनकौलेन संपाद्येयं प्रकाशिता ॥



